

جناب
سلیم سائک
صاحب
سرنگر

دیوانِ دُومِ فاروق

فاروق احمد فاروقی

اُردو غزلوں کا منفرد دیوان

دیوانِ دُومِ فاروق

ایک جُدا سی بات ہے تیری آنکھوں میں
 پیار بھری سوغات ہے تیری آنکھوں میں
 نام سے اپنے شعر سناتا ہے فاروق
 لیکن کلیات ہے تیری آنکھوں میں

فاروق احمد فاروق

(c) --- جملہ حقوق بحق مصنف محفوظ ہیں۔

نام کتاب = دیوان دؤم فاروق

صنف = اردو شاعری

مصنف = فاروق احمد بٹ (فاروق احمد فاروق)

ولدیت = غلام قادر بٹ

تاریخ پیدائش = 19 نومبر 1971ء

پیشہ = مدرس تعلیم = ایم اے

پتہ = اقبال کالونی۔ انچی ڈورہ، انت ناگ، جموں و کشمیر

سال اشاعت = 8 جنوری 2016ء

قیمت = 200/- (دو سو روپے)

کمپوزنگ = حنا قوسین

طباعت = المختار پبلی کیشنز، نئی بستی، اسلام آباد، کشمیر


کتاب ملے کا پتہ = کتاب گھر، لال چوک، سری نگر

سکندر نیوز ایجنسی، لال چوک، سری نگر

فون = 990648211 9906677643

E.mail : farokahmadfarok@gmail.com

انتساب



اپنے مرشد جناب میر محمد سلیم صاحب
کے نام

میر کے اک رمزنے فاروق شاعر کر دیا
فن سے تھا محروم اب میں دسترس کے ساتھ ہوں

فاروق احمد فاروق

مشمولات

- پیش لفظ ۹
- غزلیات
- (الف) ۱۱ ازل کا شخص جو منظور ہوگا
- ۱۲ جب کہ میں دُور نہیں ہو سکتا
- (ب) ۱۳ اہل دانش سے جدا ہے حالِ بیمارِ شراب
- ۱۴ ہوئی عقل و دل میں جو تکرار جب تب
- (پ) ۱۵ خاک و خوں میں ہے روانی آئینہ چپ چاپ
- ۱۶ ذکرِ اللہ سے نفس کا تارِ ناپ
- (ت) ۱۷ زندگی اس کو کہوں کیسے کہ جو پائے وفات
- ۱۸ کتابوں کی ضخامت
- (ث) ۱۹ ہے دل کی چو کھٹ پہ خام آہٹ
- ۲۰ سب کے اپنے اپنے باٹ
- (ث) ۲۱ غزل سرا ہیں بلبلیں بہار ہے حدوث
- ۲۲ رنگ و بو اور خاک و خوں کا ہے کھلا اِمکاںِ عبث
- (ج) ۲۳ تسکینِ دل ہے موسمِ گلن کی قبا میں آج
- ۲۴ آدمی میں آدمی کا ہو مزاج
- (ج) ۲۵ حسین ہے وہ قدرت کا شہکار سچ مچ
- ۲۶ خواب تصور پیکرِ بیچ

- (ح) سچی حیات کو کرو گے خواب کس طرح ۲۷
- ۲۸ شبنم کی آمیزش سے ہے کچھ دیدہ ور مصباح
- (خ) رنگ و بو کا کوئی صیغہ لائے کیسے تاب رخ ۲۹
- ۳۰ کر ان سنا فقرہ ہی تلخ
- (د) معمہ یہ ہستی کا مشکل ہے شاید ۳۱
- ۳۲ حدِ زندگی میں تمنائے لاحد
- (ڈ) نہ اُس کو علم و خبر میں ڈھونڈ ۳۳
- ۳۴ ہے مزاجِ گرم کو مرغوبِ آب و دانہ ٹھنڈ
- (ذ) رہا خاص ہی اور نہ ہی عام کا غد ۳۵
- ۳۶ ہے نفس و روح کا فساد اور من محاذ
- (ر) اک ارادت کا قدم ، اک رہگذر ۳۷
- ۳۸ رواں ہے یہ لہجوں کا عالم برابر
- (ڑ) گر ہوں میں باندھے رکھ نہ گیسو کو پریشاں چھوڑ ۳۹
- ۴۰ اے بلبلِ گلشن صدائے نوبہار تار
- (ز) خمار دل پسند ہے شراب دل نواز ۴۱
- ۴۲ وہی پیچ و خم کی نمائش ہے روز
- (ژ) وصف نا وصفی ہے اور خیراتِ ژاڑ ۴۳
- ۴۴ اک حقیقی دل بری ہے دوسری ہے ژاڑ
- (س) خاک و خوں کا جس نے پہنا ہے لباس ۴۵
- ۴۶ پیاس ہے اس پار تو اس پار پیاس

- (ش) چمن پہ آئے نکھار کاش ۴۷
- تگ و دو معاش میں سرور کرتا ش ۴۸
- (ص) الفت میں گم ہوتے رہے اوسان خاص ۴۹
- ہے یوں ذات کی ہر بشر کو قص ۵۰
- (ض) سفر پہ اعتراض، رہگزر پہ اعتراض ۵۱
- دکشی کے دائرے میں ہے عیاں تنویر ارض ۵۲
- (ط) ہوں تردد میں پڑا میں کیا لکھوں عنوانِ خط ۵۳
- ہے دائرہ درست اور میان ہے غلط ۵۴
- (ظ) گردوں کا ہراک لہجہ کہتا ہے خدا حافظ ۵۵
- ہراک لفظِ ناصح تو ہر قول واعظ ۵۶
- (ع) صفر کا گلشن بہار موضوع ۵۷
- ستم ہو گیا ہے شرافت کا مانع ۵۸
- (غ) رات کی تصویر میں نورِ سحر کا ہے سراغ ۵۹
- علم کا چرچا ہے تازہ دم دماغ ۶۰
- (ف) چمن ظہور میں ہے رُوئے یار ہر طرف ۶۱
- گر حقیقت ہو تو گستاخی ہے کیا اور کیوں معاف ۶۲
- (ق) ادا دل شکن ہے مثالِ تعشق ۶۳
- غفلت کی گہری نیند سے بیدار کرے شوق ۶۴
- (ک) علم کی دنیا کا حاصل رفعتِ ادراک ۶۵
- رسم و رہِ تقلید سے ہے قلبِ مومن پاک ۶۶

- (گ) میری مٹی میں ہے اک تیر انشاں سب سے الگ ۶۷
- مست بھری انجمن بھی ہیں لوگ ۶۸
- (ل) ہے کمی احساس کی اور اک سؤل ۶۹
- وصالِ حق تلاش کر کتاب سے نکل ۷۰
- (م) خلل نہیں ہے کوئی پھر بھی لے رہے ہیں نام کم ۷۱
- دیکھتے ہیں یار کے چہرے کو صبح و شام ہم ۷۲
- (ن) اک بگو لے کی طرح تارِ نفس کے ساتھ ہوں ۷۳
- ایک عجب سی بات ہے تیری آنکھوں میں ۷۴
- (و) یوں ہوا یہ سوار ہیں ہم تو ۷۵
- کر گیا کندن متاعِ خام کو ۷۶
- (ہ) کیا ہے یہ ظاہر بصورت رنگ و بو ۷۷
- دل ذرا سا اور کثرت سے گناہ ۷۸
- (ء) کسی خامہ فرسائی پہچانِ انشاء ۷۹
- برابر سبھی ہیں اُمرا، غزباء ۸۰
- (ی) مٹا دیتی ہے شرک و کبر کو بس دل کی بیداری ۸۱
- زمین پا کر نئے لفظوں سے کھیلی ہے غزل میری ۸۲
- (ے) شبنم کے قطرے سے کرن کوئی گزر جائے ۸۳
- ذریعہ قدیم جو گفت و شنید میں آئے ۸۴
- (تھ) تم نے ٹھیک نہ تھا ماہاتھ ۸۵
- ہیں قلم اور ایک شاعر ساتھ ساتھ ۸۶

- (ٹھ) ہستی اور انسان کی ٹھاٹھ ۸۷
- نور پہ پڑ گئی حب کی گانٹھ ۸۸
- (چھ) دل میں ہے آرزوؤں کی مقدار بہت کچھ ۸۹
- خاک و خوں کا اک نیا مکان پوچھ ۹۰
- (کھ) دل سے نکلی بات کی تاثیر دیکھ ۹۱
- مکتب کو جا کر بے شبہ ایماں کا باب سیکھ ۹۲
- (ٹا) زباں ہو گئے سارے پتھر یقینا ۹۳
- ظلمت کدے پہ ہو گیا احسان دفعتاً ۹۴

غزل نما

- تیری آنکھ میں دیکھا چہرہ ۹۵
- گمنام زندگی کو پہچان دے گیا ۹۶
- کھلی ہے رات کی جب چشم تو دیکھا کہ بادل ہے ۹۷

آزاد غزل

- وہ گہائے بازار لینے لگے ۹۸
- رنج و بغض و عداوت بھلا کر چلے ۹۹
- جس کی نظروں میں زمین و آسماں ہے ۱۰۰



پیش لفظ

اردو ادب کے لئے ایک دیوان لکھنے کا شوق مجھے لگ بھگ بیس سال پہلے ہو گیا۔ اُس وقت میں بی۔ اے کا طالب علم تھا اور شاعری کے لوازمات سے کسی حد تک بے بہرہ تھا، اپنے اشتیاقِ سخن کو میں نے 2014 نیسوی میں "دیوانِ فاروق" کے عنوان سے ادبی حلقوں کے سامنے رکھ دیا۔ صاحبِ دیوان ہونے کی میری یہ پہلی کوشش کافی سراہی گئی۔۔۔ ادبی حلقوں کی جانب سے میری حوصلہ افزائی میری بے چینی کا سبب بن گئی۔ مجھے محسوس ہونے لگا کہ 'دیوانِ فاروق' بقول حضرت علامہ اقبال۔۔۔

”چراغِ راہ ہے منزل نہیں ہے“

دو برس کی مسلسل محنت کے بعد دیوانِ دومِ فاروق کے عنوان سے ایک منفرد دیوان لکھنے میں کامیاب ہو سکا۔۔۔ دیوانِ دومِ فاروق کی انفرادیت یہ ہے کہ اس میں ہر حرفِ تنجی پر صرف دو عددِ غزلیں موجود ہیں جب کہ ہر غزل صرف سات اشعار پر مشتمل ہے۔ دیوانِ دومِ فاروق کی خوبصورتی، معیار اور تغزل سے زیادہ اس کی تکنیکی ہیئت میں موجود ہے۔ قارئین سے التماس ہے کہ دیوانِ دومِ فاروق کے متعلق اپنی آرا سے نوازیں جو کہ مستقبل میں میرے لئے مشعلِ راہ ثابت ہوں۔

فاروق احمد فاروق

اقبال کالونی - انچی ڈورہ

جنوری 2016

نعت شریف

جُملہ عالم یک زباں ہے رحمۃً للعالمین
 ذرہ ذرہ نعت خواں ہے رحمۃً للعالمین
 اول و آخر ہو یا پھر ظاہر و باطن کا نور
 اک نشانِ بے نشان ہے رحمۃً للعالمین
 بے کراں لاہوت ہو، جبروت یا پھر رنگ و بو
 مختصر سی داستاں ہے رحمۃً للعالمین
 کیا ملک یا آدمی کے بس کی کوئی بات ہے
 دین و دل کا پاسباں ہے رحمۃً للعالمین
 آنکھ کی حد سے پرے یہ چشمِ دل کی بات ہے
 نور کی صورت عیاں ہے رحمۃً للعالمین
 نور کو علتِ جتا کر خود خدا نے کہہ دیا
 باعثِ کون و مکاں ہے رحمۃً للعالمین
 دید کو فاروقِ اک چشمِ رواں کی ہے طلب
 حُسن کا آبِ رواں ہے رحمۃً للعالمین



ازل کا شخص جو منظور ہوگا
 اُسی کا امتحان بھرپور ہوگا
 مجھے ہے فخر ہوں تخلیق تیری
 اگر کہدوں تو تُو مغرور ہوگا
 تیری آنکھوں سے دنیا دیکھ لی ہے
 جہاں ہوگا خدا کا نور ہوگا
 میں اکثر سوچتا ہوں میرا خالق
 میری شہ رگ سے کتنا دُور ہوگا
 پریشاں ہیں فقط انسان اِس پر
 خدا پل بھر کو کیوں منصور ہوگا
 رواجوں کا گھٹے دم جس روش سے
 قلندر کا وہی منشور ہوگا
 پلٹ کر قیس بولا شیخ سے یوں
 ’تمہارا معاوضہ واں حُور ہوگا‘



جب کہ میں دُور نہیں ہو سکتا
 کیسے مشکور نہیں ہو سکتا
 اس میں تصویر تیری دکھتی ہے
 آئینہ چُور نہیں ہو سکتا
 جو توکل پہ تیرے بیٹھا ہو
 وہ تو مجبور نہیں ہو سکتا
 قُربِ محبوب ہے جُنت سے مراد
 یہ صلہ حُور نہیں ہو سکتا
 وہ جسے دوست تیرا بھاتا نہیں
 تم کو منظور نہیں ہو سکتا
 آج بھی جاری ہے ابلیسی گماں
 'آدمی' نُور نہیں ہو سکتا
 شعر میں گر ہو صداقت فاروق
 کیسے مشہور نہیں ہو سکتا



اہل دانش سے جدا ہے حالِ بیمارِ شراب
 ہے مزاجِ رند کو مرغوبِ گفتارِ شراب
 عالمِ فرحت میں رقصاں ہو گئیں جب صورتیں
 ہو گئی زائل صنم خانے میں رفتارِ شراب
 تذکرہ امر و نہی کا ہے دوئی کے شہر میں
 رند کو تشویش ہے عنقا نہ ہو کارِ شراب
 دو جہاں کی فکر کا کیسے گزر ہو ، گر وہاں
 خانہٴ دل پر کھڑی ہو جائے دیوارِ شراب
 کم کلامی ، کم طعانی ، کم منامی کا فروغ
 رندِ راسخ میں نمایاں ہیں یہ آثارِ شراب
 اطمینان کے واسطے کافی ہے گر ذکرِ طہور
 جامِ ناپختہ میں تو زائل ہے مقدارِ شراب
 آدمی کا دہن تو فاروقِ یکسوئی سے ہے
 ہے عروجِ خاکِ آدم بعد از دارِ شراب



ہوئے عقل و دل جو تکرار جب تب
 سفر ہو گیا میرا دشوار جب تب
 بصیرت کی ہر شام پر ہے مہ نو
 ہے اہل بصارت کو تہوار جب تب
 جو دوزخ کا کھٹکا وہی موت کا غم
 ہے گردن پہ سب کی یہ تلوار جب تب
 وہاں عشق و ماشوق و عاشق میں وحدت
 ہے یاں اہل الفت میں دوچار جب تب
 عجب نیم خوئی کا عالم ہے ساقی
 میرا جام رہتا ہے سرشار جب تب
 گئے اہل دل آج رہتے ہیں شاعر
 چراغوں کے ہمراہ بیدار جب تب
 قلم کا تو لہجہ ہے آوارہ خاطر
 غزل کو بھی ملتا ہے معیار جب تب



خاک و خون میں ہے روانی آئینہ چپ چاپ
 کر دیا ہے رنگ و بو کا واقعہ چپ چاپ
 مصنوعی معیار کے میزان پر تیرے
 لے رہا ہے کوئی تیرا جائزہ چپ چاپ
 میں عبادت کے سلیقے سے بھی غافل ہوں
 ذرے ذرے کا بنا ہے واسطہ چپ چاپ
 جبکہ شامل ہو گیا مجھ میں تیرا مردود
 اسطرح خود کا ہوا میں وسوسہ چپ چاپ
 عالم اسباب کی سرحد کو پھاندے کون
 ضابطوں کے پار ہے وہ بے وجہ چپ چاپ
 وقت کے دامن میں غوغا ہے عناصر کا
 جگمگاہٹ کا ہے کوئی سلسلہ چپ چاپ
 فلسفے کی ریت میں دھنستا گیا فاروق
 سالکوں نے طے کیا ہے راستہ چپ چاپ



ذکرِ اللہ سے نفس کا تار ناپ
 فاصلوں کو بھول جا رفتار ناپ
 ضربِ اللہ سے پا کر سراغ
 اپنے بُت خانے کی تو دیوار ناپ
 عمر ہو کتنی بھی لیکن ہے اُدھار
 بھول جا اس پار کو اُس پار ناپ
 ایک منزل کی طرف ہر ایک راہ
 رخنہ ابلیس کی مقدار ناپ
 آدمی کا ڈھیل و قامت ہے فریب
 چھوڑ کر دستار کو اِثار ناپ
 رنگ و بو سے ہو تک سب کائنات
 سات منزل کا ہے یہ مینار ناپ
 عشق ہے فاروق صورت کا خراج
 کون کہتا ہے تجھے انوار ناپ



زندگی اُس کو کہوں کیسے کہ جو پائے وفات
 موت جس کو چھو نہ پائے بس وہی تو ہے حیات
 میں مکان و وقت میں گم گشتہ سا اک آدمی
 آگ کا سورج اُگاتا ہے میرے دن اور رات
 آشیانے کا پُجاری ہوں تمنا کا اسیر
 میرے پہلو میں ابھی پیوستہ ہیں لات و منات
 اک خودیِ جُز میں انکی روح کا حاصل ہے کیا
 حادثات و مشکلات و ممکنات و شائبات
 حمد سے ممدوح کی جانب نہ جا پائیں حواس
 حُسن سے خالی میرا دل ، عشق سے خالی قرأت
 زندگی کے واسطے نورِ محمدؐ ناگزیر
 اِس حقیقت سے کوئی غافل ہوا تو ہے ممت
 بے خبر اپنی حقیقت سے رہا فاروقؒ میں
 بات کی تہہ تک پہنچنا تو نہیں آسان بات



کتابوں کی ضخامت
 جہالت کی علامت
 اُجالوں کے نگر کا
 ہر اک پل ہے کرامت
 حضورِ مردِ کامل
 اقامت ہے اِمامت
 نظر میں خاک و خوں ہے
 یہی ہے دل کی شامت
 ہوئی ہے ضربِ لا سے
 نگاہوں کی حجامت
 ہے گر عشقِ نبیؐ تو
 ہے دل زندہ سلامت
 تیرا فاروقِ حاصل
 فقط اشکِ ندامت



ہے دل کی چوکھٹ پہ خام آہٹ
 لبھائے دل خوش خرام آہٹ
 ہے نبض کا ارتعاش جاری
 سنا گئی جب پیام آہٹ
 نگارِ کامل ، جمالِ عشوہ
 کلامِ غمزہ ، سلام آہٹ
 لگائے سیدھی سی چوٹ دل پر
 ہے اک صدا بے نیام آہٹ
 ہوا بھی ہے گلبدن کی حامی
 سُناتی ہے صبح و شام آہٹ
 نہ تھا مری ذات میں یہ شیون
 مگر کرے اہتمام آہٹ
 سفر میں فاروق ہے خلل یوں
 کسے غزل پہ لگام آہٹ



سب کے اپنے اپنے باٹ
 پست زمیں پر اُونچی ہاٹ
 گھور اندھیرے سینوں میں
 زیبا چہرے ، گول سپاٹ
 ہستی تو ہے چند ہی روز
 دلبر کی اُلفت میں کاٹ
 مسجد کی تقدیس ہے کیا
 عاشق دل یا دکش ڈاٹ
 آدم کا معیار کہاں
 بندر نے پہنی ہے ٹاٹ
 بات پتے کی کہتے ہیں
 ہو جاتے ہیں لوگ اُچاٹ
 گھر فاروق ہے دُور سے دُور
 اُس جا کون کرے گا ٹھاٹ



غزل سرا ہیں بلبلیں، بہار ہے حدوث
 قدیمیت کی چاہ کا نکھار ہے حدوث
 مکان و وقت کے تعینات کا اسیر
 عدم کے معجزات کا شمار ہے حدوث
 ہے عشق تو قلوب کا بھی نور ہے عیاں
 وگرنہ قلب کے لئے ہی دار ہے حدوث
 ڈھلا ہے اعتبار میں یہ وقت کا وجود
 تبھی تو بے ثبات و بے قرار ہے حدوث
 جمیل کا جمال ہے خیال کی زبان
 صدائے بے زبان کا وقار ہے حدوث
 چھلک پڑی سبوائے ذات ہو گئی صفات
 اُسی شرابِ ناب کا ٹھمار ہے حدوث
 اُسی کے دم سے ہے عیاں مری یہ کائنات
 رواں دواں حیات کا مدار ہے حدوث



رنگ و بو اور خاک و خوں کا ہے کھلا امکانِ عبث
 اس تعین سے پرے لیکن تیری پہچاں عبث
 آدمی سے ہیں کتب یا پھر کتب سے آدمی؟
 جو کتب سے ہے ملی تجھ کو وہ تیری شاں عبث
 یوں تو شیخِ وقت سے کوئی زماں خالی نہیں
 نہ تجھے پہچان ہو اُسکی تو ہے ناداں عبث
 نورِ حق سے جگمگائے آدمی تو سر جھکا
 گر سعادت سے ہوا محروم تو شیطان عبث
 پرورشِ دل کی تو کر لے جان کی حامی نہ بھر
 ایک دن تجھ کو تڑپتا چھوڑ دے گی جاں عبث
 ہے ترے اثبات میں جس کی حقیقت کی نفی
 اُس اَنائے کُل کا تجھ پہ ہو گیا احساں عبث
 فخر سے اولادِ آدم کس طرح خود کو کہیں
 ہم ہیں ہندوستان و پاکستان اور افغان عبث



تسکینِ دل ہے موسمِ گل کی قبا میں آج
 دے اک ندائے عاقبت میری دعا میں آج
 گلشن پہ فطرت کا بھی جادو چل گیا بھرپور
 پیغامِ الفت کی ہے بُو موجِ صبا میں آج
 آئینہ داری بانٹتی ہے منظروں کو دھوپ
 ہے گرم جوشی آسماں کی چشمِ وا میں آج
 دل کے سبھی خانوں میں ہو روشن ترا ہی نور
 اک دیر سی لگتی ہے کیوں رسمِ وفا میں آج
 مرگانِ جانم رہ گیا پھر قوسِ ابرو میں
 رغبتِ خلش کی پھر ہے تیرے خطا میں آج
 تحریر میں اظہار کا دم گھٹ گیا پھر سے
 عنوان کی زنجیر پھر ہے دست و پا میں آج
 دہلیزِ شب پہ ہے لگی اک جگنوؤں کی بھیڑ
 رختِ کرم فاروق ہے شب کی انا میں آج



آدمی میں آدمی کا ، ہو مزاج
 اس سے بہتر اور کیا ہوگا علاج
 چل رہا ہے یوں ہمارا کام کاج
 زندہ کی تنقید ، مُردے کو خراج
 آدمی بد حال ہے ، یہ اور بات
 آدمی ناسوت کے سر کا ہے تاج
 رغبتوں کے سلسلے تھمنے لگے
 یوں ترقی پر ہے آدم کا سماج
 بَم سے بچ کر بھوک سے مرتا ہے کون
 وہ ، جو مخلوقات پہ کرتا ہے راج
 نفس کی تحقیق پر مائل نہیں
 مندر و مسجد میں سجدے کا رواج
 ہو نہ ہو کوئی حقیقت اس میں ہے
 بات کڑوی کہہ گیا فاروق آج



حسیں ہے وہ قدرت کا شہکار سچ مچ
 ہے جس ماہ رُخ سے مجھے پیار سچ مچ
 خلش تیر کی ہے نہ ہی خوں کا قطرہ
 نظر میرے دل کے ہوئی پار سچ مچ
 بیاں لفظ سے کیفیت کس طرح ہو
 کیا اُس نے آنکھوں سے اظہار سچ مچ
 تعین میں ہے اور سمجھ سے بھی باہر
 ہیں انساں میں قدرت کے آثار سچ مچ
 نہ سپرت کی گمنام راہوں پہ بھٹکو
 ہے صورت سے دنیا میں دیدار سچ مچ
 قلندر نے کی پرورش قلب کی یوں
 جسد ہو گئے سارے مسمار سچ مچ
 رہے ناز میں حُسن فاروق تو کیا
 ہے انکار میں اُسکا اقرار سچ مچ



خواب ، تصور ، پیکر ہیچ
 چاند ، ستارے ، منظر ہیچ
 آنکھ نے پی لی آنکھ سے پیاس
 لاکھ سبو اور ساغر ہیچ
 خاک ، ہوا ، آتش اور آب
 سب ہیں پیش بہ جوہر ہیچ
 ہیچ سے قائم ہے امکان
 واجب کے بھی اندر ہیچ
 فانی ہے ہر کوئی چیز
 دریا ، جھیل ، سمندر ہیچ
 ہیچ سے اُبھرا حُب کا نور
 یوں ہے ہیچ کے سر پر ہیچ
 سوز نہیں تو اِسرائیل
 کردے پھونک لگا کر ہیچ



سچی حیات کو کرو گے خواب کس طرح
 پیاسوں کو بیچ پاؤ گے سراب کس طرح
 یہ فلسفوں کا شہر تو حیرت میں پڑ گیا
 گم نام لفظ ہو گیا کتاب کس طرح
 بلبل ، بہار کو یہ شوق سے سنا گئی
 اڑتا ہے آسمان میں عقاب کس طرح
 گونجی ہے اک صدائے قلندر فضا میں تو
 صحرا ہے دم بخود ، کھلا گلاب کس طرح
 ظاہر میں وہ نہیں ، تو یہ ظاہر کہاں سے ہے
 اٹھ پائے ابلیہی کا یہ حجاب کس طرح
 ہے قول سے ، اسیر زندگی کو اختلاف
 'ہر اک سوال خود کا ہے جواب کس طرح؟'
 فاروق زندگی میں جس نے کچھ کیا نہ ہو
 محشر کی آن میں وہ دے حساب کس طرح



شبِ نم کی آمیزش سے ہے کچھ دیدہ وَر مصباح
 دامن میں لے کر آگئی اُجلی سحر مصباح
 راسخ ازل سے ہو گئی فطرت کی مے خواری
 نادِم دلِ پُرسوز کی ہے چشمِ تر مصباح
 سود و زیاں کا ہوش، کرتا ہے نشہ ناکام
 دیتا ہے حیرت کی مگر دہلیز پر مصباح
 آزاد کر کے خاک و خوں کے ثقل سے ادراک
 آئینہ سیما کو کرے آئینہ گر ، مصباح
 ساغر چھلکتے ہیں قلندر کی حضوری میں
 ہے سالکِ شبِ خیز کی نوری نظر مصباح
 راغب نہیں اپنی ملامت پر خودی تیری
 بے سود تیری مے کشی ہے، بے اثر مصباح
 فاروق ہر اک فعل کا اک وقت ہے موزوں
 ہے صبح گا ہی کا سماں تو کارگر مصباح



رنگ و بو کا کوئی صیغہ لائے کیسے تابِ رُخ
 خود مصوٰر کو بجایا لانا پڑا آدابِ رُخ
 روح کی سب وسعتوں میں چاندنی کھل جائے گی
 آسمانِ دل پہ چڑھ جائے اگر مہتابِ رُخ
 عالمِ عشقِ حقیقی ہے تو رندِ پُختہ کو
 پیاس کی آنکھوں سے ہوگی آرزوئے نابِ رُخ
 چشم و ابرو، زلف و زینت، خوبی و خندہ روی
 اک دلِ خستہ کی خاطر ہے یہی گردابِ رُخ
 بے نیازی کے سبھی لہجے درودوں میں ڈھلے
 جانبِ امکان جس دم ہو گیا وا بابِ رُخ
 بزمِ الفت ہے میرے معشوق سے یوں معتبر
 آبِ خنجر کو حیا آئے جو چھائے آبِ رُخ
 نام سے مشہور شاعر ہے کوئی فاروق اب
 دستیابِ شعر تو وہ ہے مگر نایابِ رُخ



کر اُن سُنَا فقرہ ہی تلخ
 یوں بھول جا لمحہ ہی تلخ
 جنت سے خارج کر دیا
 لگنے لگا خطبہ ہی تلخ
 سینے میں سانسیں چُھ گئیں
 ہادی بنا سجدہ ہی تلخ
 آنکھوں میں صورت کی مٹھاس
 ہے تلخ غم ، سُرمہ ہی تلخ
 ہستی میں اُلفت سے شہد
 ورنہ ہر اک رشتہ ہی تلخ
 بیعت کا تُو پیوند لے
 خود رُو شجر ، میوہ ہی تلخ
 فاروق سچائی نہ بول
 لگتا ہے یہ شیوہ ہی تلخ



مَعْمَہ یہ ہستی کا مشکل ہے شاید
 بطونِ فلکِ دل میں شامل ہے شاید
 اسپروں کی دنیا میں ہر سمتِ گل ہے
 یہ دریائے ہستی کا ساحل ہے شاید
 کہاں موت کا اپنا منشور کوئی
 موجدِ میرا ، میرا قاتل ہے شاید
 میری ذات اُلجھی ہے رنگینوں میں
 وہ بے رنگ ہی میری منزل ہے شاید
 زماں دھڑکنوں کی روش پہ ہے جاری
 مکاں، لامکاں سے بھرا دل ہے شاید
 ملا جس اُسے منکرانہ کہاں سے
 حقیقت کا ابلیسِ بَسمَل ہے شاید
 ہے جو زندگانی کی صورت میں ظاہر
 یہ نورِ ازل کی ہی جھلمل ہے شاید



حدِ زندگی میں تمنائے لاحد
 ہے یہ رنگ و بو اک تماشائے لاحد
 کڑی پچ کڑی سے ہے زنجیر جاری
 رواں ہے زماں کا یہ دریائے لاحد
 سمجھ کیسے پاؤں ہے کیا گنجِ مخفی
 گماں سے پرے ہے وہ یکتائے لاحد
 ہر اک سمت اُس کا شہودی احاطہ
 مکاں کے تعین میں ہے جائے لاحد
 سمجھتا ہوں میں یہ کہ قرآن میں ہیں
 درودوں کی صورت نواہائے لاحد
 عیاں ہو گئی نسبِ ہاشم میں صورت
 تعین میں جو ہے سراپائے لاحد
 محو ہے وہ آئینہ داری میں اپنی
 ہے کیا اور فاروق منشائے لاحد



نہ اُس کو علم و خبر میں ڈھونڈ
 رُخِ حقیقت بشر میں ڈھونڈ
 جدھر سے ارض و سما کھلیں
 وہ درز اپنے جگر میں ڈھونڈ
 چھلک رہی ہے شرابِ ناب
 خمارِ حق چشمِ تر میں ڈھونڈ
 خبر اُٹھائے گی جو سوال
 جواب اہلِ نظر میں ڈھونڈ
 ہے علم کی ہر خبر خراب
 قلندروں کے نگر میں ڈھونڈ
 خموشیوں کی زبان سیکھ
 ہنر کو اک بے ہنر میں ڈھونڈ
 خودی، نشیمن کی ہے غلام
 فراغِ خاطر سفر میں ڈھونڈ



ہے مزاج گرم کو مرغوب آب ودانہ ٹھنڈ
 سرد خو آدم سے لیتی ہے مگر ہرجانہ ٹھنڈ
 وقت کی لہروں میں ساری گرمجوشی دھل گئی
 بارِ ہستی کے تلے ہوتا گیا دیوانہ ٹھنڈ
 گرمی محفل ہے ساقی ، رونق میخانہ ہے
 وہ اگر جائے تو ہو جائے میرا پیانہ ٹھنڈ
 مدرسے نے عقل کو دی تقویت ، دل بچھ گیا
 آب شیریں کے اثر نے کر دیا پیانہ ٹھنڈ
 آتش خاموش کو فہم و نصیحت ہے فریب
 آنچ میں جل کر ہی ہوگی وحشت پروانہ ٹھنڈ
 سانس کی جب ذکر حق سے دوستی ہونے لگی
 کھل اٹھا سینے کا گلشن ، تپ گیا ویرانہ ٹھنڈ
 بے شبہ دشوار ہوگا احتساب زندگی
 کر گئی بجلی کی جھکو ہنڈی ماہانہ ٹھنڈ



رہا خاص ہی اور نہ ہی عام کاغذ
 تولد ہوا برق اندام کاغذ
 کتابت ، قلم ، روشنائی ہے برقی
 ہے اب علم کی رہ میں گمنام کاغذ
 ادب میں نئے تازہ شعرا کے دم پر
 یہاں خوب ہوتا ہے نیلام کاغذ
 بصارت کو بھاتا نہیں آدمی تو
 ہے کرم کتابی کا اسلام کاغذ
 ہے مؤمن کی نظر کرم اور ورنہ
 مقدر بدلنے میں ناکام کاغذ
 ثقافت کے تابع ہیں افعال آدم
 ہے کاغذ کی بستی کا ہنگام کاغذ
 تغزل تو فاروق محو سفر ہے
 غزل کا مگر جائے آرام کاغذ



ہے نفس و روح کا فساد ، اور مَن محاذ
 حیات موجزن تو ہے بدن بدن محاذ
 گلوں کا خار خار سے ہے رَن پڑا ہوا
 ہے خوشبوؤں کی جنگ میں چمن چمن محاذ
 ہر ایک چشم خوابِ بے مثال میں محو
 صداقت و گمان کا ہے تن بدن محاذ
 حساس ہر شعور ہے قلم قلم زبان
 آنائیت کی دوڑ میں ہے فکر و فن محاذ
 جدیدیت قلیل ہے نمائش کثیر
 ثقافتوں کے واسطے ہے گل بدن محاذ
 ہر ایک جا پہ کشمکش کی ہے بنی فضا
 وطن محاذ ، گھر محاذ ، انجمن محاذ
 گیا وہ بانگین کہ جس کی تھی بہار خاص
 رقابتوں میں تھی مٹھاس اور چمن محاذ



ہے ارادت کا قدم ، اک رہنمائی
 ہر مسافر کے لئے تنہا سفر
 لوٹ کر جاتا ہے رستہ پھر وہیں
 گھر اگر گمنام ہو پھر بھی ہے گھر
 ٹھیک ہو جائے گا مرکز سے محیط
 آسمانوں کے تصور سے اتر
 آرزوؤں کی جنا لاتی ہے رنگ
 گر سحر گاہی میں ہو اک چشم تر
 راستوں کے بیچ وہ گمراہ تھا
 جوں لگے شاہین پر مرغی کے پر
 اپنے مطلب کو عبادت کیوں کہوں؟
 ہے طلب جنت کی یا دوزخ کا ڈر
 کردیا خنجر کا میں نے سر قلم
 نفس کا فاروق پایا سر پہ سر



رواں ہے یہ لمحوں کا عالم برابر
 تبھی تو ہیں آدم پہ آدم برابر
 اُسے لاحدی ، لا اُبالی مبارک
 دلوں کے بدلتے ہیں موسم برابر
 تکبر کی خُو تو نہیں ہر جگہ پر
 فرشتوں کی دنیا میں سرخم برابر
 بصیرت کو مقدار دے قطرہ قطرہ
 برستی ہے آنکھوں سے شبنم برابر
 تعلق رواں عکس اور شکل سے ہے
 اُجالوں کا رشتہ ہے باہم برابر
 مسلسل تو ہیں رم پہ رم خاک بستہ
 گماں از گماں دم سے ہے دم برابر
 غموں کا خزانہ اگر ہے یہ دنیا
 ہیں واں راہِ الفت میں بھی غم برابر



گرہوں میں باندھے رکھ نہ گیسو کو پریشاں چھوڑ
 یوں عاشقِ دل خستہ کو جینے کا امکاں چھوڑ
 تجھ پر خُدائی کا نہ آئے حرف، اے ذی ہوش
 تحویل میں دل رکھ میرا لیکن مری جاں چھوڑ
 ناز و ادا میں سوزِ شب خیز ہے پنہاں
 ننھوں کی دلجوئی کا اب کوئی تو ساماں چھوڑ
 جس کے بیاں کو لفظ نا کافی ہیں وہ اک بات
 اُس کو سمجھنے کے لئے فہموں کے میزاں چھوڑ
 کر حلقہٴ حادث سے باہر زندگی محسوس
 تُو لمحہ بھر کو خاک و خوں کے سارے اوساں چھوڑ
 جو چیز تیرا ساتھ نہ دے اُسکی کیا پرواہ
 اُلجھا ہوا کب سے ہے دنیا میں، اے ناداں چھوڑ
 کر نفس کی پہچان کیوں غافل ہوا رب سے
 فاروق یہ غوغائے کافر اور مسلمان چھوڑ



اے بلبلِ گلشن صدائے نو بہار تاڑ
 رندوں کی چشمِ شوق میں خمر و خمار تاڑ
 اس عالمِ کثرت کو نام و روپ کا ہے زیب
 معنی کی وسعت میں ہے صورت کا شمار تاڑ
 ہے حُسنِ پُر انداز کی بہتات گردوں میں
 کچھ اور ہی محبوب کا ہے افتخار تاڑ
 آدمِ حقیقت میں ہے کس کی ذات کا مظہر
 کیا ہے بساطِ آب و خاک و باد و نار تاڑ
 زلفوں کے بادل سے نمایاں ہو گیا جب چاند
 پُر ناز آنکھوں میں محبت کا نکھار تاڑ
 محوِ سفر ہو آنکھ تو تصویر میں تصویر
 یوں اسِ طلسمِ رنگ و بو کو بار بار تاڑ
 میزانِیہ اک سانس کا اور قلب کا فاروق
 محصول میں کیا ہے تیرا ، کیا ہے اُدھار تاڑ



خمار دل پسند ہے شراب دل نواز
 جمالِ یار ہے بہ ہر حساب دل نواز
 کیا ہے ایک شب نے طے صدی کا فاصلہ
 کہف کے غار کو دکھا ہے خواب دل نواز
 دھڑک رہا ہے ریگزار کا دلِ حساس
 سراب اوڑھ کر اٹھا حُباب دل نواز
 شباب پر جو آگئی بہار کی فضا
 کلی کے حُسن پر کھلا گلاب دل نواز
 جمال میں دُھلے ہوئے ہیں دل کے مشغلے
 سوال دل نواز ہے جواب دل نواز
 شعورِ عشق ہو گیا فروغِ رنگ و بو
 ذرا سا لفظ ہو گیا کتاب دل نواز
 زمان کے لئے شہیدِ زماں ہے ناگزیر
 ہر ایک رُخ سے ہے وہ ماہتاب دل نواز



وہی پچ و خم کی نمائش ہے روز
 دلِ خستہ کی آزمائش ہے روز
 نئی شان ہر اک نئی صبح کی
 نئے معجزوں کی نمائش ہے روز
 وہی روح اور نفس کا معرکہ
 وہی دل وہی آزمائش ہے روز
 مجسم، تصور سے ہے پاک ذات
 وہ، خطبے میں جس کی ستائش ہے روز
 ہے یہ زندگی دُھند کا اک سفر
 سمجھ کی بھی لیکن کشائش ہے روز
 ضیا پاستانی، نئے ہیں دیے
 ترقی پہ خاکی رہائش ہے روز
 سہل تو نہیں ہے یہ دل کی کشاد
 رواں اک عمل پہ کشائش ہے روز



وصف نا وصفی ہے اور خیراتِ ثاثر
 اُزن سے باہر مری ہر باتِ ثاثر
 رہن میں ابلیس کے ہے آب و خاک
 میری اُمیدیں، میرے خدشاتِ ثاثر
 لامکاں، جس کا زماں کے پار ہے
 واسطے اُس کے میرے دن راتِ ثاثر
 دل ہے گر معشوقِ یکتا کا مکاں
 ضربِ کاری پہ منازلِ ساتِ ثاثر
 'لا' میں جب صورت نہیں ہوتی فعال
 عیب ہے تولید اور سکراتِ ثاثر
 اہلیت کی جب ضمانت کچھ نہیں
 بدگمانی کے میرے خطباتِ ثاثر
 جب کہ وحدت میں حقیقی ذات ہے
 پھر تو ہے فاروقِ میری ذاتِ ثاثر



اک حقیقی دلبری ہے ، دوسری ہے ٹاڑ
 آدمی ہے نورِ پیہم ، آدمی ہے ٹاڑ
 شوق سے ہے مے کدہ ساقی ترا آباد
 تشنگی وارد نہ ہو تو مے کشی ہے ٹاڑ
 حبسِ دم سے پھونکتا رہتا ہوں خالی نام
 بے مسمی سانس کی محنت کشی ہے ٹاڑ
 کر سمندر میں زرا تحلیل اپنی بوند
 ہے دوا می کا اثر تو پھر خودی ہے ٹاڑ
 خود نمایاں ہے وہی شہکارِ آدم میں
 جب کہ یکتائی حقیقت ہے، دوئی ہے ٹاڑ
 دیکھ لے خود کو خودی کے آئینے میں آج
 بے خودی تیری حقیقت، خود سری ہے ٹاڑ
 دل میں صورت کا نہ گر ٹھہرے حمل فاروق
 بندگی کا مد نہ ہو تو زندگی ہے ٹاڑ



خاک و خون کا جس نے پہنا ہے لباس
 خود بھی ہے وہ رنگ و بو کے آس پاس
 لا اُبالِی دل کو ہے میراثِ ذات
 عقل کی قسمت میں ہے رہنا اُداس
 گوہرِ نایاب کا ہے کیا وقار
 گر نہ ہو بازار میں گوہرِ شناس
 ہے حقیقت کو طریقت سے فروغ
 مدرسے کے رنگ میں خوف و ہراس
 پردہٴ ایجاد آنکھوں کا فریب
 تجھ کو کثرت نے کیا ہے بد حواس
 کس طرح مد سے کروں خود کو شمار
 میں نہیں پہچانتا اپنی اُساس
 کچھ نہیں ناسوتِ امکان کے سوا
 لے چلے نمرود اور فرعون بھی یاس



پیاس ہے اِس پار تو اُس پار پیاس
 یوں لبِ دریا کی ہے مقدار پیاس
 پڑ گیا حیرت میں جسموں کا سماج
 روح کا عیسیٰ ہوا بر دار پیاس
 گود میں آئے گُمنانوں کے سراب
 دل کے صحرا میں ہوئی بیدار پیاس
 عشق میں سارے مناظر گم ہوئے
 دیکھتی ہے جلوۂ انوار ، پیاس
 مے چھلک جانا ہے توہینِ نثار
 جام کی وسعت سے ہے بیزار پیاس
 بیش قیمت ہے متاعِ درد و سوز
 ہے بشر میں نور کا معیار پیاس
 لفظ نے معنی کو دے ڈالی خراش
 ہے قلم کے ہاتھ کی تلوار، پیاس



چمن پہ آئے نکھار کاش
 جواں ہو فصلِ بہار کاش
 کھلے چمن میں وفا کا پھول
 دھلے یہ دل کا غبار کاش
 صبا کا پھر دور ہو شروع
 بجے چمن میں ستار کاش
 ہو چشمِ اُلفت کا شوخ تیر
 ہر ایک سینے کے پار کاش
 نگاہِ ساقی ہو سب کے نام
 یہ جامِ ہوں بے شمار کاش
 یہ ناصحوں کا شہر ہے یاں
 ملے کوئی غم گُسار کاش
 ہو پھر سے روئے صنم طلوع
 بسائے دل کا دیار کاش



تگ و دوِ معاش میں سرور کر تلاش
 تو ظلمتوں کے روز و شب میں نور کر تلاش
 امام کا وجود ہے زماں کو ناگزیر
 کشادہ قلب کے لئے حضور کر تلاش
 ندا کی ہے طلب مگر کہاں يدائے شوق
 گمان و وہم سے نکل کے طور کر تلاش
 ذرا سی بوند کا اثر رہے گا تاحیات
 حصارِ خاک و خون میں طہور کر تلاش
 محیط اور ظہور ہے نظر کا اختلاف
 حریم ذات کو نہ خود سے دُور کر تلاش
 سوائے ذاتِ حق نہیں ہے کوئی بھی وجود
 ٹول غیب یا کہ تو ظہور کر تلاش
 یہ فضل و عدل کے سبھی ترازوؤں کو بھول
 درؤں میں ڈوب کر زرا قصور کر تلاش



اُلفت میں گم ہوتے رہے اوسان خاص خاص
 آتش زدہ گھر میں جلا سامان خاص خاص
 دیر و حرم کو حسنِ پُر انداز سے کیا کام
 حیران پھرتے ہیں یہاں انسان خاص خاص
 چُنتا رہا میں عمر بھر لب پر ہی سپیاں
 اُس بحر میں ہیں گوہر و مرجان خاص خاص
 ہر آن میں حق نے جہاں پائی نشوونما
 اُس شہر میں بکتے ہیں اب ایمان خاص خاص
 ٹوٹے ہیں تیرے آئینے اے حلقۂ سنگین
 بکھرے ہیں تیری خاک پر پیمان خاص خاص
 گر وقت کی جھولی میں لا تعداد ہیں امکان
 پیکر میں ڈھلتے ہیں مگر عنوان خاص خاص
 تعمیر سے اعجازِ ہستی ہے یہ اور بات
 تخریب کی چوکھٹ پہ ہیں امکان خاص خاص



ہے یوں ذات کی ہر بشر کو تفحص
 سمندر کی ہے جوں بھنور کو تفحص
 ہوئی دم بخود شب تلاشِ سحر میں
 مگر شام کی ہے سحر کو تفحص
 کہیں تاج کو جستجو اپنے سر کی
 کہیں تاج داری کی سر کو تفحص
 ابد تک زمانے کا آنچل گھلا ہے
 ہے شمس و قمر، بحر و بر کو تفحص
 ہے پرواز کو آس کی پھڑپھڑاہٹ
 لگی خواب میں شاہ پر کو تفحص
 بصارت کو ہو غیب سے کیسے تسکین
 نظارے کی ہے ہر نظر کو تفحص
 تفکر نے فاروق اوزاں مروڑے
 تنزل کی ہے اب اثر کو تفحص



سفر پہ اعتراض ہے ، نظر پہ اعتراض
 ہے مدرسے کو رفعتِ بشر پہ اعتراض
 ہو جس کا لامکان کہیں آدمی سے دُور
 ہمیں ہے اُس خدا پہ، اُس کے گھر پہ اعتراض
 نظر کا ہے نظر سے میل جول ہر گھڑی
 مگر یہاں خبر کو ہے خبر پہ اعتراض
 وہ جس کے آفتاب سے دوئی نہ دُور ہو
 ہے رندِ خستہ کو اُسی سحر پہ اعتراض
 نہ رنگ و بو کے پار کا دکھے کوئی وجود
 تو پھر قلندروں کو ہے بصر پہ اعتراض
 خدا سے کوئی بیر تو نہ تھا پلیس کو
 ہوا اُسے تعینِ بشر پہ اعتراض
 وہ حُسن ہی ہے کیا جسے کہ خود پہ ہو غرور
 کرے جو ناز میں نظر نظر پہ اعتراض



دل کشی کے دائرے میں ہے عیاں تنویرِ ارض
 لا اُبالی کو زماں سے مل گئی زنجیرِ ارض
 گر مکمل تھا تو جُزوی کیفیت میں کیوں پڑا
 دائۂ گندم نے کیوں تبدیل کی تقدیرِ ارض
 کون سی شے کا ہے تیرے نور سے باہر وجود؟
 ہے خطا، نمرودیت سی گر ہوئی تشہیرِ ارض
 عرش کی تعمیر بھی ہے فرش کی توقیر بھی
 دائۂ اُلفت کی حامل ہے اگر جاگیرِ ارض
 حُسن کے آنچل پہ چسپاں تھے ستارے اور خلا
 ایک جنبش کے تواتر سے کھلی تقدیرِ ارض
 بوند ہے گر موجِ فطرت کے تھپیڑے کی شکار
 کس نے اس رمزِ ازل کو کر دیا تفصیرِ ارض
 خفگی سے بے نیازی ہے اُسے فاروق اگر
 کس طرح جُز خواب آئی ہے یہاں تعبیرِ ارض



ہوں تردد میں پڑا میں کیا لکھوں عنوانِ خط
 منتشر جذبات سا کچھ ہو گیا میزانِ خط
 لغزشِ الفاظ نہ اُلجھائے تیری آنکھ کو
 کر دیا ارسال خالی اس لئے میدانِ خط
 نام لکھنے کا تردد ہو نہ آخر کیوں رفع؟
 جانِ من، جانِ جہاں، جانِ جگر ہے جانِ خط
 سامنا کرنا ہے تیری شکل کا، تحریر کو
 آنکھ ہوگی تو خطا ہو جائیں گے اوسانِ خط
 آرزو، تحسین، الفت، خوش کلامی، دلبری
 حُسنِ بے رغبت کو ہم چنتے ہیں دسترخوانِ خط
 نیند کے تکیے پہ رکھ کر آبرو دینا اُسے
 ہم تو رکھ لیں گے، نکل جائے اگر ارمانِ خط
 راکھ ہی ارسال کر لینا، جلانا ہو اگر
 ہم بھی گنگا میں بہا ڈالیں گے اُستخوانِ خط



ہے دائرہ درست اور میان ہے غلط
 نشانِ بے نشان کا گمان ہے غلط
 جہاں تیرا وجود ہے وہاں وہ کیوں نہ ہو
 زبان ٹھیک ہے مگر بیان ہے غلط
 کیا ہے رُودِ شرک پر جو عقل نے وضو
 نماز ناروا تیری ، اذان ہے غلط
 شمار کا خلل پڑا ہے عقل کو تیری
 خطا ہے تیرا گر تری کمان ہے غلط
 ہیں آسمان کی وسعتیں ترے پروں میں گم
 عقاب ، خاک میں تیری اُڑان ہے غلط
 تیرا زماں ہے گردشِ زمیں کا ماتحت
 قیاس پر کھڑا تیرا مکان ہے غلط
 خودی کے سر پہ ڈال دے زرا قبائے دل
 ہلاکتوں کی آڑ میں امان ہے غلط



گردوں کا ہر اک لہجہ کہتا ہے خدا حافظ
 تیرا ہے خدا حافظ ، میرا ہے خدا حافظ
 انجم کی صفوں میں جو ہلچل ہے خراباتی
 یکتا موازنے سے سب کا ہے خدا حافظ
 رخصت کے کنارے پہ اُس نے جو مُڑ کے دیکھا
 آنکھوں کی حیا کا مدعا ہے خدا حافظ
 خود کی نہ پاسبانی ہوتی ہے پاسباں سے
 ہونٹوں پہ اُس نے فقرہ پالا ہے 'خدا حافظ'
 مفلس کے جنازے کی شرکت سے بچے دامن
 ثروت جو چلی حج کو غوغا ہے 'خدا حافظ'
 ممکن کہاں کہ واپس لے لیں سلام اپنا
 بدلہ جو اُس کا ہم نے پایا ہے 'خدا حافظ'
 تقویٰ کا دھنی شاعر سر آنکھوں پر ہمارے
 باتوں کے دھنی کو تو اچھا ہے 'خدا حافظ'



ہر اک لفظ ناصح ہے ہر قول واعظ
 ترازو میں خود کو کبھی تول واعظ
 نظر سے ہے غافل ، خبر کا پجاری
 اثر لے کہاں سے تیرا ڈھول واعظ
 نہ بے باک ہو تو ہے منبر سیاست
 فقط مُشرکیں کی کھلا پول واعظ
 جو ناسوت کی حد سے ریوڑ پچھاڑے
 زمانے کا ہے ایک انمول واعظ
 طمع نے توکل کو پسپا کیا ہے
 مے آتشیں زہر میں گھول واعظ
 بصیرت کی حد میں ہے گوہر بہ گوہر
 بصارت کی تقدیر میں خول ، واعظ
 اگر سچ نہیں جانتا ہے تو چپ رہ
 اگر جانتا ہے تو سچ بول واعظ



صفر کا گلشن ، بہار موضوع
 عدد بنا بے شمار موضوع
 وجود کیا ہے بشر کا اپنا
 ادھار باتیں ، ادھار موضوع
 بیاں سے باہر نگاہ ساقی
 شراب خطبہ ، خمار موضوع
 ہے قول فقرت سے سوز پیدا
 دلوں کے ہوتے ہیں پار موضوع
 انا کی چوٹی سے تُو اُتر آ
 بنے گا تُو با وقار موضوع
 اسیر تقلید ہیں مکاتب
 طبعیتوں کے شکار موضوع
 ہے شوقِ تنقید پھر سے فاروق
 نیا ہے پھر سے تیار موضوع



ستم ہو گیا ہے شرافت کا مانع
 مگر خوفِ جاں ہے عداوت کا مانع
 ہے اقدار کی ہمہ جہتی کہاں پر
 خرابات ہے گر ثقافت کا مانع
 وقوفِ لسانی سے بہتر ہے قلبی
 یہی ایک تو ہے قیامت کا مانع
 خوشامد کا ہے بول بالا اگر یاں
 زمانہ کہاں ہے صداقت کا مانع
 مقرر کے ہونٹوں پہ ابلتیت ہے
 ہے گر وعظ اُسکا ہدایت کا مانع
 زبالا یہ دیوان گر مختصر ہے
 اثر ہو گیا ہے ضخامت کا مانع
 ہے مہلک تیرے واسطے ہر عمل وہ
 جو فاروق ہے دل کی وسعت کا مانع



رات کی تصویر میں نورِ سحر کا ہے سراغ
 بات کی تاثیر میں جیسے نظر کا ہے سراغ
 بند کر کے تُو کبھی آنکھوں کے دونوں ہی کواڑ
 دیکھ لے کہ اندروں تیرے کدھر کا ہے سراغ
 ہر کہ عالم کی یہاں مقدار ہے سَمٹی ہوئی
 خاک میں تیری اگر بالشت بھر کا ہے سراغ
 ریگ زاروں میں پھرا کرتا ہے کیوں دیوانہ وار
 سانس کی دہلیز پر ہی تیرے گھر کا ہے سراغ
 جستجوئے رازِ اُلفت میں ہوا طائر ہوا
 آس کی دیوار پر ٹوٹے سے پڑ کا ہے سراغ
 ہو گئے فقراً کمر بستہ زیارت کے لئے
 پارِ بستی میں سنا کہ چشمِ تر کا ہے سراغ
 میں قلم کاروں میں تو فاروق شامل ہو گیا
 میرے پہلو میں ابھی تک نیشتر کا ہے سراغ



علم کا چرچا ہے، تازہ دم دماغ
 پھر بھی مکتب میں نہیں دل کا سراغ
 مردِ کامل کی حضوری میں تو آ
 نفس و دل کو کر کبھی تو باغ باغ
 دل بچھے تو حال ہے زنبیل کا
 نور سے روشن رہے تیرا چراغ
 سجدہٴ شاہد جبیں سے کر ادا
 بندگی کا لے ذرا ماتھے پہ داغ
 نورِ آدم سے رہا غافل ملک
 عمر بھر کا بندہ اور خالی ایام
 فطرت و رفتار سے واقف تو ہے
 کیسے آئے حلقہٴ شاہیں میں زاغ
 ریگ زاروں میں بھی اُگتے ہیں شجر
 گل سے ہی فاروق ہے تصویرِ باغ



چمن چمن ظہور میں ہے رُوئے یار ہر طرف
 بہار ہے بہار ہے کہ ہے بہار ہر طرف
 نہا رہے تھے اوس میں صبا کے اشتیاق سے
 گلوں کو بُو ہوئی تو پھر بجے ستار ہر طرف
 ہیں ہم یہاں ہیں ہم وہاں نہیں ہیں ہم کہاں کہاں
 سفر میں ہے یہ مشتِ خاک بار بار ہر طرف
 بساط ایک ہی مگر ہیں پیچ و خم سے مختلف
 یہ مغزیات یک ثمر ہیں بے شمار ہر طرف
 کسک نہ کم ہوئی اٹھی جو ابتدائے عشق میں
 اُسی کا سوز ہو گیا جگر کے پار ہر طرف
 اڑان خوب وقت کی ہے بے لگام اسپ سی
 اڑا رہا ہے یہ مکان سے غبار ہر طرف
 بلاؤں کا ہو خوف کیا مجھے پناہ یار میں
 بندھی ہوئی ہے اک دعاؤں کی حصار ہر طرف



گر حقیقت ہو تو گستاخی ہے کیا اور کیوں معاف
 ہے یہی فقرت کہ آدم بات کہدے صاف صاف
 عقل ہے تصویر جس پہ رنگ و پیکر کا حجاب
 دل مگر آئینہ تیرا ، حُسن جس کا ہے شفاف
 وقت کے آنچل پہ جس نے جَو لئے ہیں کہکشاں
 نور سے ہی نور میں ہے نور کا وہ نور باف
 جب کہ ہے بیدار یاں ظلمات میں نورِ ازل
 رنگ و بُو اور خاک و خوں کی اوڑھ لی اُس نے لحاف
 پنکھ لے اونچی اُڑانوں کے جو، شاہیں ہے وہی
 اور اگر مرکب کی گردن طُول پکڑے ، تو زراف
 بشرک سے ہو لیس تو آدم بجائے جانور
 پیکرِ نورِ ازل آدم اگر ہو ، تو ہے قاف
 کہہ گیا فاروق بے خبری میں اُس عالم کی بات
 جس کے طے کرنے سے درویشوں کی ٹل جاتی ہے ناف



ادا دل شکن ہے مثالِ تعشق
 وفا جاں فضا ہے بہ حالِ تعشق
 تبسم لئے مہ جبین فصلِ گل میں
 مبارک ہو بسملِ فعالِ تعشق
 گدائی پہ بھی بادشاہی کو لائے
 شہی دے گدا کو کمالِ تعشق
 تکلف گیا ، حُسن کو ناز اُبھرا
 سلجھ پائے کیسے سوالِ تعشق
 پیے چشمِ ساتی سے نئے صائمِ دل
 دکھے عرش پر جب ہلالِ تعشق
 رہے عقل فانوس بن کر تو بہتر
 نہ جھلسائے دل کو اُبھالِ تعشق
 غزل میں نئی روح پھونکی ہے کس نے
 ہے فاروق یہ بھی جمالِ تعشق



غفلت کی گہری نیند سے بیدار کرے شوق
 تجھ کو خمارِ ذات سے سرشار کرے شوق
 ہر اک عضو، ہر ڈھنگ سے گفتار کرے شوق
 تجھ کو صنم خانے سے جو بیزار کرے شوق
 نئے زورِ بازو کا، نہ کچھ تدبیر کا امکان
 گر عشق ہے تو راہ کو ہموار کرے شوق
 دل کے سفر پہ چل ذرا، اے صاحبِ ادراک
 تیری خودی کو شاملِ سرکار کرے شوق
 زنجیرِ ناسؤتی سے میں نے جان لی یہ بات
 گر ہو میسر لمس تو طومار کرے شوق
 چڑھ جائے خستہ دل پہ اللہ کی جب سان
 ہر خاک و خون کے واسطے تلوار کرے شوق
 ممکن تعلق تب اُنائے گل سے ہے فاروق
 جس دم اُنائے جُز کو بے مقدار کرنے شوق



علم کی دنیا کا حاصل رفعتِ ادراک
 دل کی دنیا میں حقیقت کی زباں بے باک
 رفعتِ آدم کہوں یا پھر نزولِ زیست
 لمحہ لمحہ نوبہ نو اظہار میں ہے خاک
 عالمِ حیرت میں اُجڑی نام کی بستی
 کر دیا درویش نے اپنا گریباں چاک
 معتبر سجدے کا ہونا ہے بڑا دشوار
 بے نیازی ہے خدا کو، آدمی چالاک
 عشق میں ہیں زندگی اور موت بے معنی
 بے اثر اس کیفیت پر زہر اور تریاک
 صبح کو ظلمت نے پہنی ہے قبائے نور
 شام کو ظلمت کی پہنی ، نور نے پوشاک
 تجھ کو بھی گوہر کی حاجت ہے مگر فاروق
 بحر سے اس شے کو لے جاتا ہے بس تیراک



رسم و رہِ تقلید سے ہے قلبِ مؤمن پاک
 رفتار میں گفتار میں آزاد اور بے باک
 اک سائرِ قلب و نظر، اک سائرِ ادراک
 وہ صاحبِ لطف و غنا، یہ صاحبِ املاک
 پرواز میں آئے اُنائے قلبِ مشتبہ خاک
 اُس کے قدم کو چومتی ہے وسعتِ افلاک
 رہتی کہاں ہے بے اثر انوار سے یہ خاک
 ہے صبح کی دہلیز پہ شب کا گریباں چاک
 تقریر میں زاہد کا وہ ثانی نہیں لیکن
 تاثیر میں ہے رندِ خستہ کی نظرِ تریاک
 لے کر یہی توفیقِ آدمِ خاک میں اُترا
 اک تو کشادِ قلب اور اک دیدہٴ غمِ ناک
 خبروں کے گلشن میں کہاں یہ ابھی رکھ دوں
 گلِ راست گوئی میں محوِ بلبل ہوئی چالاک



میری مٹی میں ہے اک تیرا نشاں سب سے الگ
 داستاں سب سے الگ ، طرزِ بیاں سب سے الگ
 باٹ اور میزان سے باہر کا ہے بیوپار ، عشق
 دل کے متوالوں کا ہے سود و زیاں سب سے الگ
 اختلافِ حال میں اُلجھائے رندوں نے خرد
 ہیں یہاں سب کی طرح لیکن وہاں سب سے الگ
 آنکھ سے دل میں سما نے میں حرج ہے کیا تجھے
 پاکی نایاب ہے اور پائیداں سب سے الگ
 چشم سے اظہار ہو تو با اثر وہ قول ہے
 کم زبانوں کی تو ہوتی ہے زباں سب سے الگ
 اڑ تو سکتے ہیں فضا میں طائرانِ ان گنت
 شکوہِ آزاد کا ہے آسماں سب سے الگ
 دل جلوں کی آگئی فاروقِ شامت آج پھر
 چشمِ ساقی مست ہے لیکن کماں سب سے الگ



مسرت بھری انجمن بھی ہیں لوگ
 اسیرانِ رنج و محن بھی ہیں لوگ
 بتوں کو طلب دردِ دل کی یہاں
 یہیں سنگدل ہگل بدن بھی ہیں لوگ
 یہی دست بستہ ہیں اقدار پر
 حقیقت پہ دار و رسن بھی ہیں لوگ
 ہیں فرضی فسانوں میں گم آج بھی
 نئی سوچ پر گامزن بھی ہیں لوگ
 یہاں شل ہوئے فرشِ مخمل سے پا
 اسی شہر میں بے کفن بھی ہیں لوگ
 ہیں غافل بہت روح اور قلب سے
 فروغِ بدن میں مگن بھی ہیں لوگ
 یہ حامی تو فاروق ہیں جھوٹ کے
 مگر جھوٹ سے بے لگن بھی ہیں لوگ



ہے کمی احساس کی اور اک سُوال
 اک بلا کی تشنگی اور اک سُوال
 میری بستی ہے بہت گنجان آج
 ہر طرف اک آدمی اور اک سُوال
 ہے یہی معمول گلشن کا کہ روز
 کھل رہی ہے اک کلی اور اک سُوال
 غم زدہ ، صبح خزاں کو ہے بہار
 چشمِ گل میں ہے نمی اور اک سُوال
 یار کا چہرا ہے آنکھوں میں بسا
 دل میں ہے ہلچل مچی اور اک سُوال
 ساتھ لے کر آگیا ہر اک جواب
 اک نئی وارفتگی اور اک سُوال
 یہ خبر فاروق اپنی ہے مجھے
 بے کسی اور بے بسی اور اک سُوال



وصالِ حق تلاش کر کتاب سے نکل
 نگاہِ ناز کے لئے شراب سے نکل
 حقیقتوں کے شہر میں بنا لے ایک گھر
 گمانِ ریگ زار کے سراب سے نکل
 تلاشِ ذات اپنے آپ سے ہی کر شروع
 گناہ اور ثواب کے حجاب سے نکل
 چمن کا روزگار ہے تو بانٹ خوشبویں
 مگر کبھی نہ حلقہٴ گلاب سے نکل
 ضرر رساں ہے درد و سوز کے بغیر ساز
 نہ دل رہے تو حلقہٴ رباب سے نکل
 جو خوفِ موت ہے تجھے، وہی تو موت ہے
 فضول کے سوال اور جواب سے نکل
 جہانِ رنگ و بو تو کشتِ آخرت سہی
 حساب کا ہے ڈر تو پھر حساب سے نکل



خلل نہیں ہے کوئی پھر بھی لے رہے ہیں نام کم
 ہجومِ آرزو سے آرہے ہیں اب سلام کم
 غبار اُڑ رہا ہے راستوں کا دوڑ دھوپ سے
 سراب سوکنے لگے رہے خیالِ خام کم
 وہ گٹھلیوں کا دور تو چلا گیا ہے شاعرو
 میرے وطن میں آم کے بھی ہو گئے ہیں دام کم
 تخلص و خطاب سے گرد و پیش گرم ہے
 جواں تو خوب احترام پا رہا ہے، کام کم
 فقیر کر گئی ہے عام آدمی کو زندگی
 سوال کم ، جواب کم ، خیال کم ، کلام کم
 زبانِ تیغ راستے پہ کیوں نہ بولنے لگے
 قرار و صبر کے یہاں پہ رہ گئے نیام کم
 یہ اسپِ زندگی ہمارے بس میں آئے کس طرح
 سوار لاکھ پُست ہو نفس کی ہے لگام کم



بھول کر سود و زیاں کو کر رہے ہیں کام ہم
 دیکھتے ہیں یار کے چہرے کو صبح و شام ہم
 منہ دکھائی میں یہ جان و دل ہمارے لٹ گئے
 راہِ الفت میں سراپا ہو گئے نیلام ہم
 یہ تیری جنت تو جنت ہے سہی لیکن ہمیں
 آرزوئے یار ہے ، کیسے کریں آرام ہم
 یار کی پہلی نظر مخمور اتنا کر گئی
 ہوش میں آنے کی خاطر لے رہے ہیں جام ہم
 آنکھ سے اُس کی کیا آغاز کی جانب سفر
 خوف ہے ناصح کو ہو جائیں نہ یوں بے دام ہم
 یار کی آنکھوں میں بھانا دُور کی اک بات ہے
 کیسے محن کس قدر اور کس حد تلک ہیں خام ہم
 پا گئے جو نہی اشارہ تو سبھی پر چھا گئے
 آج تک فاروق درنہ تھے بہت گمنام ہم



اکِ بگوئے کی طرح تارِ نفس کے ساتھ ہوں
 بلبلِ پُرسوز کا پیکرِ قفس کے ساتھ ہوں
 نورِ حق سے کہہ دیا قندیل میں 'قالو بلے'
 وقت کی محفل میں اپنے پیش و پس کے ساتھ ہوں
 نیند نے کر دیں کہف کے غار سے سرگوشیاں
 'رات کے آنچل تلے صد ہا برس کے ساتھ ہوں'
 بازگشتِ آدمیت سے اُٹھا صحرا میں شور
 میں صدائے ابتداءِ خاکی جس کے ساتھ ہوں
 حور و جنت کا تصورِ ذہن میں لائے طمع
 یوں عبادت کی حضوری میں ہوس کے ساتھ ہوں
 حلقہٴ شاہیں میں اُڑنے کی تمنا ہے مگر
 پنکھ ہیں تتلی کے اور زورِ لگس کے ساتھ ہوں
 میر کے اکِ رمز نے فاروق شاعر کر دیا
 فن سے تھا محروم اب میں دسترس کے ساتھ ہوں



ایک جُدا سی بات ہے تیری آنکھوں میں
 پیار بھری سوغات ہے تیری آنکھوں میں
 کاجل کاجل جب آفاق جھپکتے ہیں
 اُس منظر کی مات ہے تیری آنکھوں میں
 دلہن سے نفسانی غازہ اُترے گا
 روحانی بارات ہے تیری آنکھوں میں
 تم دل کے احوال برابر کرتے ہو
 نفی و اثبات ہے تیری آنکھوں میں
 پلکوں پہ مُسکان کا موسم رہتا ہے
 ایک حسیں خیرات ہے تیری آنکھوں میں
 صورت سے تُم حسنِ ذات کے مظہر ہو
 معنیٰ آیات ہے تیری آنکھوں میں
 نام سے اپنے شعر سناتا ہے فاروق
 لیکن کلیات ہے تیری آنکھوں میں



یوں ہوا پر سوار ہیں ہم تو
 اہل دل میں شمار ہیں ہم تو
 ضربِ تقدیر سے ہوئے انمول
 ایک سیکہ اُدھار ہیں ہم تو
 ایک عنوان میں تم سمیٹے ہو
 ورنہ چہرے ہزار ہیں ہم تو
 وقت کیوں پوچھ لے یہ رُوداری
 گل رُخوں کا مدار ہیں ہم تو
 اپنی آنکھوں میں تیر ہیں اب بھی
 سارے سینوں کے پار ہیں ہم تو
 تم نہ پت جھڑ سے ساز باز رکھو
 اک فضا ہے بہار ہیں ہم تو
 خاکسارِ صنم ہوئے فاروق
 شہر میں با وقار ہیں ہم تو



کر گیا گُندن متاعِ خام کو
 حق مُسٹمی، آدمی ہے نام کو
 یوسفِ دل آج پھر بازار میں
 تک رہا ہے حلقہٴ نیلام کو
 ایک ہی آدم کی سب اولاد ہیں
 ہے خدا کا تیغِ ملا اقوام کو
 دُھند سے جاری ہمارے روز و شب
 صبح کو کوئی خبر، نہ شام کو
 نئے کدہ ہر آن سے مخمور ہے
 پیاس کی حسرتِ ملی ہے جام کو
 آج بھی منبر پہ آتا ہے یزید
 جو سیاست کر گیا اسلام کو
 دست میں جب دست آئے وصل کا
 کون پھر تر سے تیرے پیغام کو



کیا ہے یہ ظاہر بصورت رنگ و بُو
 کون ہے اس کا مقید ، میں کہ تُو
 آججو ساحل سے قطرے چوس کر
 بحر کے دامن کا کرتی ہے رفو
 جانکاری سے لرزتے ہیں حواس
 یار کس کا ، کون ، کس کا ہے عدو
 یہ سمجھ کر ہار میں نے مان لی
 سرخرو تُو ہے تو میں ہوں سرخرو
 آنے جانے میں مجھے الجھا دیا
 ہے تیرا محبوب تیرے روبرو
 وقت کے ہتھے چڑھا کر نفس کو
 گُو بہ گُو ہے کون ، کیا ہے سُو بہ سُو
 چشم تو فاروق اشکوں سے دھلی
 دل کا لیکن ہو نہیں پایا وضو



دل ذرا سا اور کثرت سے گناہ
 اے ورائے ظاہر و باطن ، پناہ!
 موت کا اعجاز آدم کو ملا
 زندگی کا حُسن دیکھے ہر نگاہ
 ہے اگر احساس اُلفت کا تجھے
 زندگانی پھر ہے تیری کارگاہ
 خاک میں اپنی لگادے فصلِ گل
 چاہ کن کو ہے سدا درپیش چاہ
 شرک میں اعمال جسکے ہوں دُھلے
 حشر میں اُٹھنا پڑے گا رُوسیاہ
 شاہ گر ہو خود پرستی میں محو
 غم زدہ رعیت ہے اور باغی سپاہ
 دوستی کر موت سے فاروق تو
 زندگی رکھتی نہیں شوقِ نباہ



کسی خامہ فرسا کی پہچانِ انشاء
 ادب کے مسافر کا سامانِ انشاء
 تصور تو آئینہ حالات کا ہے
 غزل کی نفاست کا میزانِ انشاء
 کسی بھی سخن ور کے شہکارِ نو کی
 ترنم بھری شوخِ مُسکانِ انشاء
 کہاں خواب پر نیم شب کو قناعت
 ہے شاعر پہ فطرت کا احسانِ انشاء
 ہے لاغر غزل جو گماں سے نچوڑی
 مناسبِ تنزل کی ہے جانِ انشاء
 ہیں اہلِ قلم گرچہ گنجان پھر بھی
 ہے پروانِ منشا و پیمانِ انشاء
 حقیقت میرے فن کی فاروق یوں ہے
 سخن چپن خامہ ، سخن دانِ انشاء



برابر سبھی ہیں اُمرا ، عُرّباء
 محبت نہ ہو تو یہ دنیا ہے صحراء
 دوئی سے ہی ابلیس کی پھر گئی مَت
 نہ سمجھا کہ یہ کس کا ہے راز افشاء
 تصرفِ خدائی کا ہے اصلِ ایماں
 خدا کار فرما ہو در جُملہ اعضاء
 نفی ماسوا کی ہو گر تجھ سے ممکن
 ملک، انس اور جن تمہارے اُجباء
 بصارت، حقیقت میں ہے اک اندھیرا
 یہ ہستی تو نورِ ازل کا ہے اجراء
 حمل نورِ آدم کا ٹھہرے تو دل ہے
 بصیرت سے لبریز ہے دل تو عیناء
 ہنر ہاتھ آیا ہے دشوار ہو کر
 ہے فن کار لاغر تو منہ زور انشاء



مٹا دیتی ہے شرک و کبر کو بس دل کی بیداری
 کشادِ دل نہیں تو ہر صحت مندی ہے بیماری
 ہے دہقاں در بدرِ عقبیٰ میں وہ کھیتی کا بیگاری
 خزاں میں ہو تہی کیسہ تو پھر اچھی ہے بے کاری
 نظر کے سامنے ہر سُو ہے کثرت کا صنم خانہ
 خودئی جُز کی آزادی ہے مٹی کی گرفتاری
 بہت کم فاصلہ رہتا ہے باطل اور حق میں پھر
 خبر سے لے چلے آگے اگر نئے کش کو میخواری
 خدا کے ساتھ ہم نے بھی کیا منسوب ہر شے کو
 مگر یہ حالِ فقرت دل میں لانے کی ہے دشواری
 اَنائے جُز کی ہو مقدار جو کچھ بھی ، ہے کم مہمی
 اَنَا پیوستہٗ مُطلق ہو تو غفلت ہے ہشیاری
 خدا کا نام لے کر بھی اگر دل تنگ رہتا ہے
 تو ایماں کی جگہ فاروق حاصل ہے وضع داری



زمیں پا کر نئے لفظوں سے کھیلی ہے غزل میری
 میرے انشاء کے بچپن کی سہیلی ہے غزل میری
 کہاں اقبال کا شاہیں ، کہاں غالب کا مے خانہ
 ابھی جادو بیاں زُعماء کی چیلی ہے غزل میری
 جہاں شہرت کے سازوں پر ترانے رقص کرتے ہیں
 اُسی دنیا کی محفل میں اکیلی ہے غزل میری
 مقطر اس کے دم سے ہے میری گمنام سی دنیا
 میرے صحنِ تخیل کی چمیلی ہے غزل میری
 میرے احساس کی مینہدی نکھر آتی ہے کاغذ پر
 عروسِ شعر کی نازک ہتھیلی ہے غزل میری
 یہ ہر دن پیرہن کے ساتھ چہرا بھی بدلتی ہے
 مگر دنیائے اُردو میں نویلی ہے غزل میری
 مغممہ سا ہوں لوگوں کے لئے فاروق میں لیکن
 میری نظروں میں بھی تو اک پہیلی ہے غزل میری



شبنم کے رستے سے کِرِن کوئی گزر جائے
 تو تیرے جیسا پیکرِ رنگیں اُبھر جائے
 جب تک مثالِ بُو نفس میں تم رہو تحلیل
 ہر سانس پہ ماحول میں خوشبو بکھر جائے
 دنیا میں ہو گر بول بالا حق پرستی کا
 پھر کیوں دوئی کا قاعدہ دل میں اُتر جائے
 ہم رُوسیاہوں کو نہیں دوزخ سے کوئی بیر
 جنت نہ رکھے شخص کو تو پھر کدھر جائے
 دل کے سمندر میں ہو گر طوفاں تلاطم خیز
 کیسے نہ پھر پلکوں کی بستی تک لہر جائے
 شبنم، ندامت کی فضائے دل سے جو چھلکے
 تو رِند کا بھی پھول سا چہرہ نکھر جائے
 جب مشرقِ دل سے طلوعِ یار ہو جاری
 فاروق اُس پل سے کہو دو پل ٹھہر جائے



دُرِ قدیم جو گفت و شنید میں آئے
 بعید کیا ہے وہ شرحِ خرید میں آئے
 یہ خواب ہیں کہ خیالات کا جنازہ ہے
 ققاعوں کے پسینے جو دید میں آئے
 مریضِ عشق بھی غرضِ ہلال رکھتا ہے
 پہر چڑھے تو چاندِ جشنِ عید میں آئے
 رہی نہ تُو ہمیں ناموں کو اوڑھ رکھنے کی
 کبھی وہ آپ ہی چل کر نوید میں آئے
 ہمارے شعر کا ڈنکا بجے گا دنیا میں
 ہم اِس محیط میں وقتِ سعید میں آئے
 گُمان وہ کہ جو قابیل نے سنبھالے تھے
 خلافِ حق وہی دستِ یزید میں آئے
 نہیں ہے قلب جو فاروقِ آب و گل کا ہے
 یہ شے تو شیخ کے دم سے مُرید میں آئے



تم نے ٹھیک نہ تھا ما ہاتھ
 پھر کیوں چھوٹا تیرا ہاتھ
 خوب لکیروں کا ہے کھیل
 کس نے دیکھا اپنا ہاتھ
 کاٹ کا تم کو خوف نہیں؟
 سانپ کے پل پر ڈالا ہاتھ
 باغ میں گل کو سہلایا
 رات گئے تک مہکا ہاتھ
 اچھے کام کے بدلے میں
 باپ نے سر پر پھیرا ہاتھ
 ہاتھ میں پیسہ آیا تو
 سب نے خوب ملایا ہاتھ
 ہاتھ میں ہے رمز اللہ
 ذریعہ ہے بیعت کا ہاتھ



ہیں قلم اور ایک شاعر ساتھ ساتھ
 اک مسلمان اور کافر ساتھ ساتھ
 مجھ میں پیوستہ ہیں ابلیس و ملک
 چند شاعر ، ایک شاعر ساتھ ساتھ
 معجزے سے خاص تر ہے آدمی
 خاکِ ارزاں ، لعلِ نادر ساتھ ساتھ
 آسمانِ خلوت کا شاہیں کو مفید
 پھر رہے ہیں اور طائر ساتھ ساتھ
 اول و آخر ، زماں کے پار دیکھ
 واں ہیں باطن اور ظاہر ساتھ ساتھ
 ہیں کسی گمنام رشتے میں بندھے
 سارے منظر اور ناظر ساتھ ساتھ
 ہم قدم کاغذ ، تخیل اور قلم
 میری خاطر ہیں یہ حاضر ساتھ ساتھ



ہستی میں انسان کی ٹھاٹھ
 مٹی کو ہے جان کی ٹھاٹھ
 سچ کی آنکھ میں جھوٹے دھول
 اک دلکش امکان کی ٹھاٹھ
 دل کو ہے معشوق سے مول
 گھر کو ہے مہمان کی ٹھاٹھ
 رفعت ، محل سرا کا زیب
 زائد ہے دربان کی ٹھاٹھ
 رم کا دم ، آدم کا بیج
 پوئے کو میزان کی ٹھاٹھ
 زیرِ قلم ہیں تصنیفات؟
 یا خالی عنوان کی ٹھاٹھ
 شعر کا موسم ہے فاروق
 پھر سے اک دیوان کی ٹھاٹھ



نور پہ پڑ گئی حُب کی گانٹھ
 روپ دکھا کر نکلی گانٹھ
 اور بڑھی شدت بل کی
 آج سمجھ نے کھینچی گانٹھ
 تار کا گر فقدان رہے
 جوڑ کہاں کا کیسی گانٹھ
 ذات بٹی ہے چہروں میں
 نور پہ ہم نے دیکھی گانٹھ
 شوق ہے کیا ، بے صورت کا
 خام ہے ڈوری ، کچی گانٹھ
 حامل ہو جائے گا دل
 ہادی سے گر باندھی گانٹھ
 بات میں گم تھا حق فاروق
 بات کی تم نے کھولی گانٹھ



دل میں ہے آرزوؤں کی مقدار بہت کچھ
 تیر نظر سے دل کے ہوا پار بہت کچھ
 شاہیں کی آنکھ میں گشادِ آسماں ہے کم
 کر گس کی آنکھ کے لئے مردار بہت کچھ
 اونچائی کی ہے آرزو، پستی کا خوف بھی
 رکھتا ہے ساتھ نام کے، مینار بہت کچھ
 معصومیت کو حسن کا پردہ ہے نا پسند
 ہے مور کو کاغذ کی بھی دیوار بہت کچھ
 ہم درد کہ شاعر کہ خیر خواہ محلہ
 کرتا ہے سب کے واسطے بے کار بہت کچھ
 کب دل جلوں کے واسطے قانون بنے گا
 اعلان کی جانب سے ہے سرکار بہت کچھ
 کہتے ہیں کہ فاروق ہے خاموش طبیعت
 خامے سے گر کرتا ہے وہ گفتار بہت کچھ



خاک و خوں کا اک نیا امکان پوچھ
 رنگ و بو کیسے ہے اک احسان پوچھ
 روز و شب کے پار کا عالم ہے کیا
 وقت سے تُو راجھ کا عنوان پوچھ
 ہے طلب جس کی تجھے، اُس کا پتا
 کوئی تو رکھتا ہے اے نادان پوچھ
 گم شدہ پھرتا ہے گھر سے دُور کیوں
 ہے کہاں، دو روز کے مہمان پوچھ
 ہے اسیری کیا تیری پرواز کیا
 کیا ہے تُو اور کیا تیرا زندان پوچھ
 زیست کی چلکی میں ہے محشر کا جھول
 خاک سے لیجائے کیا میزان پوچھ
 ڈھونڈ لے فاروق کوئی مردِ حال
 پھر اُسی سے آدمی کی شان پوچھ



دل سے نکلی بات کی تاثیر دیکھ
 بے خبر اک شخص کی تحریر دیکھ
 صرف کرتی ہے ہمیں خود زندگی
 حلقہ حلقہ ہے رواں زنجیر دیکھ
 دائرہ گندم کی قیمت کیا لگے
 مفلسی آدم کی تھی تقصیر ، دیکھ
 دور ہے ضربِ قلم کا آج کل
 ہو گئی بے دم یہاں شمشیر دیکھ
 زیب چہرے کو سوراخوں نے دیا
 حسن کا جس چھوڑ کے تصویر دیکھ
 درمیاں بیضے کے ریشوں کا وجود
 'والنجم' کے پار کا انجیر دیکھ
 رشکِ جنت گھر میرا فاروق ہے
 آ کبھی اور وادی کشمیر دیکھ



مکتب کو جا کر بے شُبہ ایماں کا باب سیکھ
 تصدیق سے دامن بچا کر مت کتاب سیکھ
 عالم بہ عالم صد اَنائے حال ہے ناسوت
 اِس زندگی کے کھیل کو تُو ہر حساب سیکھ
 سجدے سے ہے غافل تو پھر ماتم دعا تیری
 وسعت نہیں دل کو اگر، چنگ و رباب سیکھ
 اے رندِ خستہ جام کی جلدی ہے کیوں تجھے
 ساقی کی صحبت میں ذرا وضعِ شراب سیکھ
 اک مسکراہٹ بھی تو ہے خیرات میں شامل
 گلشن پہ کر احسان اور حُسنِ گلاب سیکھ
 کھائی بہت گہری ہے اور مرکبِ ترا منہ زور
 لے شہہ سواروں سے ہُنر، زین و رکاب سیکھ
 ہے ڈیوڈھی پر ڈیوڈھی ، دربان پہ دربان
 فاروقِ ثُرّت کے سوالوں کا جواب سیکھ



زباں ہو گئے ، سارے پتھر یقیناً
 میرے بُت کدے میں ہے آزر یقیناً
 فضا میں جو آئینہ خانہ ہے تیرا
 اُچھل جائے گا کوئی پتھر یقیناً
 تکبر کی لٹکا میں راون خودی کا
 کٹے سر تو نکلے نیا سر یقیناً
 ذرا شمس کو چیرنے دے یہ بادل
 بدل جائے گا حق سے منظر یقیناً
 نہ تجھ میں اُگے قلب کا بیج تو پھر
 سراپا تیری خاک بنجر یقیناً
 مکاں میں سماں سے وہ رہ گیا تو
 ہوا اپنے ہی گھر میں بے گھر یقیناً
 نہ فاروق دل پر کبھی ضرب آئی
 سنیں کان ' اللہ ' اکبر ' یقیناً



ظلمت کدے پہ ہو گیا احسان دفعتاً
 حُب میں ڈھلا 'الآن کما کان' دفعتاً
 اک ارتعاشِ جُڑا ساگر کے بطن میں
 مٹی کی گود بھر گیا انسان دفعتاً
 آدم کی شکل میں ہو اگر نور نمایاں
 لائے گا دل تیرا وہیں ایمان دفعتاً
 مشغول سی دنیا میں اک مخصوص وقت پر
 محشر کا ہونے والا ہے اعلان دفعتاً
 توبہ کا جو موقع نصیب ہو تو مبارک
 ہر شخص کی جاتی ہے ورنہ جان دفعتاً
 اس حالِ دل کی گھات میں بیٹھا ہے فلسفہ
 دل سے اٹھالے جائے گا سامان دفعتاً
 جب نامہ بر نے یار کا نامہ تھما دیا
 ہونٹوں پہ میرے آگئی مسکان دفعتاً



تیری آنکھ میں دیکھا چہرہ

اپنا چہرہ

نکھت سے گلشن مہکاجب

مہکاجہرہ

صبح کے جیسی آمد تیری

اُجلا چہرہ

شرم سے غارہ خوب ملا تو

نکھرا چہرہ

آج گماں سے دستِ خرد میں

آیا چہرہ

چہرے کے دل کو بھاتا ہے

دل کا چہرہ

سب لوگوں کے چہروں میں ہے

تیرا چہرہ



گمنام زندگی کو پہچان دے گیا ہے

عنوان دے گیا ہے

اس خاک و خوں سے مجھ کو احساس تک وہ سارے

سامان دے گیا ہے

انسان کر گیا ہے حیوان کو وہ ایسے

اوسان دے گیا ہے

جب رنگ و بو کی زد میں حیراں ہوا تو مجھ کو

میزان دے گیا ہے

الفاظ کے پرے ہیں معنی وہ ایسی اپنی

بُرہان دے گیا ہے

اُس کے تو اور اچھے شاعر ہیں مجھ کو لیکن

دیوان دے گیا ہے

فاروق مجھ پہ اُس کا احسان یہ بہت ہے

ایمان دے گیا ہے



کھلی ہے رات کی جب چشم تو دیکھا کہ بادل ہے
 تیری آنکھوں کا کا جل ہے
 تیری یادیں کہ قلب و فہم کو یوں کر گئیں مائل
 تیرا احساس ہر پل ہے
 میرا دل دھڑکنوں کا ورد جو کرتا ہے روز و شب
 تیرے پیروں کی پائل ہے
 وجودِ ناجسم سے اُبھرنا ہے بڑا مشکل
 تیری یادوں کا دلدل ہے
 تصور کی تھیلی پر تمناؤں نے جو اوڑھا
 تیری یادوں کا آنچل ہے
 تمنا دیکھنے کی ہے کسی کو بات کرنے کی
 تمناؤں میں ہلچل ہے
 طوافِ عشق سے باز آئے کیوں فاروق اب یونہی
 وجودِ نامکمل ہے



وہ گلہائے بازار لینے لگے
 کتابوں سے اسرار لینے لگے
 نصیحت سے نہ جیت پائے وہ جب میرا دل
 تو ہاتھوں میں تلوار لینے لگے
 خبر خوب حاصل کی طلباء نے تو
 دکان سے وہ دستار لینے لگے
 متاعِ دل و درد کا جب ہوا خوب چرچا تو پھر
 خریدار لینے لگے
 تشدد کے بادل جو چھانے لگے میری وادی پہ تو
 قلم بھی یہاں دھار لینے لگے
 نہ جانے کمی کون سی رہ گئی تھی خداؤں کے ہاں
 جو آدم سے بیگار لینے لگے
 ہوانے پسارے جو فاروق پر
 تو شاہیں بھی رفتار لینے لگے



رنج و بغض و عداوت بھلا کر چلے
 سب کی خاطر دعا کر چلے
 باتوں باتوں میں دکھلا گئے آئینہ
 یوں قلندر حقیقت بتا کر چلے
 وہ جو آئے تو امن و سرور آ گیا
 پھر سبھی راحتیں ساتھ اپنے اٹھا کر چلے
 جس طرف وہ چلے ایک فتنہ بپا ہو گیا
 ہم بھی ہراک ڈگر سے یہ فتنے دبا کر چلے
 میل دل کا نگاہوں سے بہنے لگا
 پیار کی جھپیل میں ہم نہا کر چلے
 میرے پہلو سے میری پریشانیاں کھینچ کر
 دائمی طور مجھ کو ہنسا کر چلے
 آج بھی ایسے جانباز آدم کی صورت میں ہیں
 عشق میں جو خودی کو فنا کر چلے



جس کی نظروں میں زمین و آسماں ہے
 وہ ہمارا نوجواں ہے
 دل میں تیرے حوصلہ جب تک ہے باقی
 تب تک قدموں کی ٹھوکر میں تری سارا جہاں ہے
 ہیں محن تیری مسلسل گر تو پھر کیا خوف ہے
 پاس منزل کا نشان ہے
 ہوں قمر اور شمس پر تیری نگاہیں
 کیوں تیری پرواز میں حائل ابھی سُو دوزیاں ہے
 نام کر لے اس سے پہلے کہ بہا لے جائے تجھ کو
 وقت اک دریا رواں ہے
 دیکھتی ہے گردشِ افلاک روز و شب کی حد میں
 کون کتنا ہے کہاں ہے
 حیثیت پر ناز کر لے آج بھی فاروق شاعر
 تیرے حق میں نغمہ خواں ہے



فاروق کے پہلے مجموعے 'دیوانِ فاروق' پر تبصرہ کرتے وقت مجھے یہ اندازہ نہ تھا کہ وہ ریاستِ جموں و کشمیر کے دروازہ ادب پر ایک زوردار دستک دے گا اور ادبی حلقوں میں پزیرائی بھی حاصل کر لے گا۔ بہر حال 'دیوانِ دومِ فاروق' کا مسودہ دیکھ کر میں فاروق کا قائل ہو گیا۔ فاروق کا ہنر ذخیرہ الفاظ، اور لہجہ دیکھ کر اندازہ ہو جاتا ہے کہ وہ کافی محنت کرتے ہیں اور کائنات کے مطالعے کے علاوہ حالاتِ حاضرہ پر بھی نظر رکھتے ہیں۔ حالانکہ اُن کے جذبات اور احساسات صوفیانہ رنگ میں رنگے ہوئے ہیں۔

'دیوانِ دومِ فاروق' اس لحاظ سے منفرد ہے کہ اس مجموعے میں ہر ایک حرفِ تہجی پر دو غزلیں شامل ہیں جب کہ ہر غزل سات اشعار پر مشتمل ہے۔ ہیئتی تکنیک کے لحاظ سے یہ ایک نیا تجربہ ہے۔ مسودے کے سرسری مطالعے سے میں اس نتیجے پر پہنچا ہوں کہ فاروق نے قلیل عرصے میں ہی اپنی فنی اور تکنیکی خامیوں پر قابو پا لیا ہے۔ دعا ہے کہ فاروق ادب کی اونچی منزلوں سے ہم کنار ہو۔

اشرف عادل

سری نگر۔ دسمبر ۲۰۱۵ء



فاروق احمد فاروق وادی کشمیر کا ایک ایسا نام ہے جس کے تخلیقی دھارے اور فکر کی موجیں طرز شاعری کی مختلف اصناف کو سیراب کر رہی ہیں۔ خصوصیت کلام اپنے معاصرین سے ممیز کرتی ہے۔ بعض کی منفرد فکری رو ہمیشہ ادب کے لئے نئے نئے موضوعات کی جستجو میں رہتی ہے یہاں میں جس شعر کو نقل کر رہا ہوں۔ اس معنی و مفہوم میں دانہ گندم کو شاید ہی کسی اور نے برتا ہو

وہی گندم کا دانہ بازر ہنا تھا مجھے جس سے

اُسی کی خاص لذت پھر گماں میں آہی جاتی ہے

قلم کو بیچے تو کھائے روٹی

بدل نہ پائے سماج شاعر

احتجاجی لہجہ بھی دیوان فاروق میں دیکھنے کو ملتا ہے۔ امن

کے پیامبر کی کار فرمائیاں اور دنیا میں شانتی لانے کا جواز وقتاً فوقتاً

تلاشنے میں کامیاب ہوتے آرہے سپر پاور کا بغیر نام لئے جو کچھ

لکھا ہے وہ بھی بہت کچھ ہے

فدا ہم کو چُن چُن کے مارا کس نے

عراق اور افغان و ایران کہہ کر

اپنی شاعری کے تعلق سے کہتے ہیں

میری سخن گوئی فدا کچھ بھی نہیں لیکن

ہستی کے ہر پہلو کا ہے اک احتساب بس

فاروق احمد فاروق جن کی نظروں نے بہت کچھ دیکھا ہے

وہ اپنے تجربات کی روشنی میں ایسے موضوعات کو حیثہ تحریر میں لاتے ہیں کہ جن پر نا کے برابر قلم اٹھایا گیا ہے۔

ان کی غزل کا ایک مطلع ہے:

مصور رنگ و بوئے خوبی شہکار میں گم ہے

گماں کی رفعت و تکمیل کے دیدار میں گم ہے

دیوان فاروق میں کل ۱۲۵ غزلیں - ۵ نظموں

کے علاوہ ۸ رباعی، ۴ قطعے اور ۲ منقبت شامل ہیں۔ اُمید ہے ادبی

حلقوں میں دیوان فاروق کو مقبولیت حاصل ہوگی

حبیب سیفی

(ماہنامہ آجکل: دسمبر ۲۰۱۵ء)



فاروق احمد فاروق ایک خاص لہجے کے اسلوب میں
ڈوبے اشعار منظر عام پہ لا کر بہت کم عرصے میں ایک اچھے خاصے
ادبی حلقے کا احاطہ کرنے میں کامیاب ہوئے ہیں۔

اُن کی شاعری میں ایک گیرائی ہے۔ گہرائی ہے اور اُن
کے اندروں موجیں مارتے ایک جنون کا عکس ہے۔ فاروق احمد
فاروق اس طرح دار عکس کو صفحہ قرطاس پہ لانے میں تخلیقی اور لسانی
باریکیوں سے لبریز کئی رنگ زیر قلم لاتے ہیں۔ جن کی اپنی ایک
الگ نزاکت بھی ہے اور علامتی خوشبو بھی۔

اللہ کرے زور قلم اور زیادہ

زاہد مختار

(مدیر ”لفظ لفظ“ اسلام آباد کشمیر)

DEEWAN I DOWUM FAROOQ

Farooq Ahmad Farooq

مجھے لحوں کی یہ جھنکار مائل کر نہیں سکتی
نئے امکان کے آہنگ میں پوشیدہ میرے ساز
میری بستی کی بد حالی یہی کہنے لگی مجھ سے
نئی اک شان سے ہوگا نئی اک صبح کا آغاز

